



MELLIEħA

MINUTI

KUNSILL LOKALI TAL-MELLIEħA

IT-TMIEN KUNSILL

SEDUTA NRU. 39

21 ta' Ġunju 2022

Minuti tas-seduta Nru. 39 tal-Kunsill Lokali tal-Mellieħa li saret fl-Uffiċċju Amministrattiv tal-Kunsill, f'Nru. 126, Triq il-Miħna l-Ġdida, Mellieħa, nhar it-Tlieta, 21 ta' Ġunju 2022 fis-6.00 pm.

Attendenza u qari ta' ittri ta' apologiji

Il-Kunsillieri kollha kienu preżenti fiżikament, minbarra s-Sindku D. Vella li kien indispost Għaldaqstant, il-Viċi-Sindku J. Buttigieg ippresjeda s-seduta.

Is-Segretarju Eżekuttiv C. Debono rreġistra l-minuti, filwaqt li s-seduta ġiet trasmessa permezz tal-internet u irrekordjata. L-istess *recording* jista' jitniżżel mis-sit elettroniku: <https://corterm.com/vod/members/mellieħa/>

Talba

It-talba ntqalet mill-Viċi Sindku J. Buttigieg.

1.1. Minuti

1.2. Il-Kunsilliera R. Bartolo Cutajar irreferiet għall-minuta 3.2.2. (**Ref: K/6/3/Vol III**) tas-seduta ta' qabel u talbet li din tinqara kif ġej:

“3.2.2. Il-Kunsilliera R. Bartolo Cutajar rreferiet għal diskussjoni li kien hemm xi xhur qabel dwar is-sugġett imsemmi. Hija staqsiet dwar jekk kienx hemm progress dwar dan. Aċċennat ukoll li dawn it-tip ta' inizzjattivi huma eliġibbli għal finanzjament taħt d-Development Planning Fund amministrat mill-Awtorità tal-Ippjanar. Il-Kunsillieri A. Brncat Stellini, M.Abela u G. Micallef qablu mal-proposta.”

1.3. Il-minuti tas-Seduta Nru. 38, li saret fl-24 ta' Mejju 2022, ġew approvati bl-emenda t'hawn fuq. Kien hemm qbil li dawn għandhom jiġu ppubblikati fis-sit elettroniku: [Minutes List \(gov.mt\)](#)

2.0. Materji Mqajma mill-Minuti

2.1.1. Tneħħija ta' pjattaforma f'Misraħ il-Parroċċa b'rabta mal-Festa tal-Vitorja (T/4/10/Vol II)

2.1.2. Kien hemm aċċenn għall-minuta 5.7.1. tas-seduta pre ċedenti u l-Kunsill ġie nformat li saret rappreżentazzjoni mal-Awtorità tal-Artijiet dwar l-istruttura msemmija, li minn naħa tagħhom wieġbu li t-talba tal-Kunsill ġiet mgħoddija lit-Taqsim tal-Infurzar sabiex jinnotifikaw lill-

operatur konċernat sabiex iżarmaha sat-23 ta' Awwissu 2022. Dan biex tagħmel wisa' għall-armar tal-festa u attivitajiet li tradizzjonalment jsiru f' dik parti tal-misraħ.

- 2.1.3. Is-Sur J. Buttigieg qal li fl-14 ta' Ġunju 2022 issejthet laqgħa li attendew għaliha l-Arċipriet J. Caruana u rappreżentanti mill-entitajiet involuti fl-organizzazzjoni tal-Festa tal-Vitorja. Fl-istess laqgħa ġie miftiehem li kull parti kellha tindika d-data/i u l-postijiet meħtieġa sabiex b'rabta mal-attivitajiet rispettivi. Dawn intlabu jirrispondu sas-27 ta' Ġunju 2022.
- 2.1.4. Il-Kunsill ha in konsiderazzjoni li l-istabbilimenti kollha li jinsabu f'Misraħ il-Parroċċa li għandhom imwejjed u sigġijiet fuq barra huma obbligati jneħħuom f'okkażjonijiet speċjali. Minn naħa l-oħra ġie osservat li l-ebda wiehed mit-tnejn li jifdal ma xekkel l-attivitajiet u l-armar tal-festa. Għaldaqstant kien hemm qbil li għandu jsir kuntatt mal-operatur tal-istabbiliment li għandu l-pjattaforma sabiex dan jiġi mgħarraf sabiex jarma l-imwejjed u sigġijiet li għandu mingħajr il-pjattaforma u hekk ikun jista' jintrama l-armar tal-festa, isiru l-attivitajiet fil-post tradizzjonali tagħhom mingħajr xkiel.
- 2.1.5. Il-Kunsill qabel ukoll li l-Awtorità tat-Turiżmu għandha tintalab sabiex jitneħħew imwejjed u sigġijiet li tpoġġew taħt il-konċessjoni li nġhatat waqt il-pandemija li skadiet fis-16 ta' Jannar 2022. Kemm-il darba, jiġi żgurat li dawn ikunu tneħħew, il-Kunsill jikkonsidra l-ħruġ ta' permess dwar l-estensjonijiet temporanji permissibli biss fil-jiem tal-Festa.

2.2.1. Installazzjoni ta' *Reverse Vending Machines* (K/6/11)

- 2.2.2. Saret referenza għall-minuta 5.1.1. tas-seduta ta' qabel, kif ukoll għal twegiba mogħtija minn BCRS Ltd tal-15 ta' Ġunju 2022 fejn għarrfu li wara konsultazzjonijiet li kellhom ma' Transport Malta, ġie propost li r-*reverse vending machines* għandhom jiġu nstallati fi:
- Ġnejnet il-Kunsill, minflok fuq il-bankina fi Triq Edward Camilleri, bejn id-Dar tal-Anzjani u Ġnien il-Qiġan, minhabba raġunijiet ta' spazju;
 - Fil-parti ta' ġewwa nett tal-parkeġġ tal-Armier, minflok qrib il-kantuniera ma' Triq Ramlet il-Qortin; u
 - Fuq il-bankina tal-*promenade* fi Triq il-Marfa, minflok il-parkeġġ biswit l-Għassa tal-Pulizija.
- 2.2.3. Il-Kunsill qies il-kontro posti fuq il-baži tal-qisien mogħtija fir-rigward tal-RVMs li jridu jiġu nstallati fuq barra. Kien hemm qbil li m'għandu jkun hemm ebda oġġezzjoni fir-rigward tal-post indikat fil-parti ta' ġewwa tal-parkeġġ fl-Armier. Il-Kunsill iżda qed joġġezzjona għat-tqegħid ta' RVM fuq il-*promenade* tal-Għadira, peress li din bla dubju tagħti dehra kerha lill-post. Minkejja l-Proġett tat-Triq il-Marfa, il-Kunsill dehrlu li għandu jsir sforz biex din il-faċilità tiġi nstallata qrib l-Għassa tal-Pulizija tal-Għadira, li huwa post ċentrali.
- 2.2.4. Il-Kunsill ra wkoll is-sit propost fi Ġnejnet il-Kunsill bħala totalment mhux xieraq, peress li l-RVM se jokkupa l-ftit spazju li hemm, filwaqt li tgħatti l-Monument tal-25 Anniversarju tal-Kunsill u l-plakka tal-inawgurazzjoni tal-istess ġnien. Bħala post alternattiv, il-Kunsill indika l-parkeġġ biswit Triq Ta' Fuq il-Migduma, qrib ir-*roundabout* ta' Selmun.
- 2.2.5. Ġie miftiehem li t-tliet siti għandhom jiġu determinati wara spezzjoni fuq il-post.

2.3.1. Sewqan perikoluż fi Triq Ġużè Flores (T/3/2/Vol XVI)

- 2.3.2. Saret referenza għal imejl datat 20 ta' Ġunju 2022, fejn resident fit-triq msemija rrefera għall-preżenza tat-tfal kif ukoll qtates, li mhux l-ewwel darba li ntlaqtu minn vetturi.
- 2.3.3. Il-Kunsill osserva li l-*pedestrian crossing* bil-*builtouts* fuq kull naħa tal-bankini tagħti sigurtà biżżejjed għal min ikun fuq il-post. Minn naħa l-oħra, il-problema tal-qtates tista' tingheleb billi jitwaħħlu żewġ tabelli li juru l-preżenza tagħhom.

2.4.1. Andament tal-kuntratti dwar it-tindif tat-toroq rurali (T/4/6/Vol IV)

- 2.4.2. Il-Kunsilliera A. Brincat Stellini rreferiet għall-minuta 2.4.1. tas-seduta preċedenti u qalet li s-sitwazzjoni fir-rigward tal-kuntratt dwar it-tindif tat-toroq mhux urbani għad hemm hafna nuqqasijiet kbar, minkejja l-kuntatti li saru mal-kuntrattur konċernat. Hija qalet li s-sitwazzjoni hija tali li l-kuntratt għandu jitwaqqaf.
- 2.4.3. Is-Segretarju Eżekuttiv C. Debono qal li huwa jikkonferma l-livell ta' servizz deskritt fil-minuta 2.4.2., iżda ppropona li n-nuqqasijiet kollha għandhom jiġu rreġistrati permezz ta' *default notices* qabel issir sejha għida.
- 2.4.4. Il-Kunsill approva l-proposti mressqa fil-minuta 2.4.2. u 2.4.3.

2.5.1. Devoluzzjoni tal-Fortizza ta' Campbell (A/6/7/Vol III)

- 2.5.2. Il-Viċi Sindku J. Buttigieg irrefera għall-minuta 3.5.1. tas-seduta ta' qabel u stqarr li permezz ta' talba datata 3 ta' Marzu 2011, il-Kunsill kien wera l-intenzjoni tiegħu mad-Dipartiment tal-Gvern Lokali li jiehu l-Fortizza ta' Campbell b'titolu ta' devoluzzjoni. Permezz ta' imejl datat 9 ta' Marzu 2011, id-Dipartiment għall-Gvern Lokali kien ta parir lill-Kunsill sabiex jikkuntattja lis-Sovrintendenza tal-Patrimonju Kulturali fid-dawl tas-sensittività ta' dan is-sit, sabiex jikkunsidraw li l-fortizza tghaddi taht l-Att ta' Kurazija permezz ta' *guardianship deed*, minflok b'titolu ta' devoluzzjoni. Kien inghata parir wkoll li għandha tintalab għida dwar dan mit-Taqsima Proprjetà tal-Gvern.
- 2.5.3. Is-Sur J. Buttigieg kompli jghid li fit-28 ta' Marzu 2012, it-Taqsima għat-Tmexxija tal-Proprjetà giet mitluba mill-Kunsill sabiex jinbdew il-proċeduri kollha meħtieġa bil-għan li l-Fortizza tiġi mgħoddija lill-Kunsill Lokali. It-Taqsima giet infurmata wkoll li fil-frattemp l-Kunsill kien ser jespjora l-possibiltà li jottejeni fondi Ewropej biex jiffinanzja r-rijabilitazzjoni tal-fortizza. Permezz ta' imejl datat 12 ta' Novembru 2012, it-Taqsima għat-Tmexxija tal-Proprjetà talbet lill-Kunsill sabiex iressaq applikazzjoni formali tramite d-Dipartiment għall-Gvern Lokali. Minn dan il-punt 'il quddiem ma jidherx li għaddiet aktar korrispondenza fuq dan is-sugġett. Is-Sur J. Buttigieg qal li t-tagħrif mogħti kien inghata bhala twegħiba għal mistoqsija parlamentari Nru. 14338 f'Mejju 2020.
- 2.5.4. Il-Kunsillier G. Micallef qal li fil-korrispondenza tat-3 ta' Marzu 2011 jidher biċ-ċar li kien hemm talba għad-devoluzzjoni.
- 2.5.5. Il-Viċi Sindku wieġeb li applikazzjoni għal devoluzzjoni tmur 'l hinn min sempliċi imejl, għar-raġuni li din trid issir fuq il-formola preskritta u tinvolvi l-aspett finanzjarju, kif ukoll pjan dwar l-użu sussegwenti tal-beni. Is-Sur J. Buttigieg ikkummenta wkoll li proġett ta' dan il-kalibru jinvolvi miljuni ta' Ewro, illi ċertament il-Kunsill Lokali ma kellux, u allura kien prekluz mill-jidhol għalih.
- 2.5.6. Il-Kunsill innota t-tagħrif mogħti.

3.0. Tweġibiet għall-Mistoqsijiet tal-Kunsillieri

3.1.1. Bring-in site fil-Manikata (K/6/10/Vol III)

- 3.1.2. Il-Kunsilliera R. Bartolo Cutajar osservat li qed ikun hemm skart depożitat fejn il-*bring-in site* ta' Triq il-Mellieħa fil-Manikata. Hija staqsiet dwar jekk inħarġux avvizi ta' kontravvenzjonijiet mil-LESA.
- 3.1.3. Is-Segretarju Eżekuttiv C. Debono wieġeb li l-abbużi bid-depożitu ta' skart barra mid-*domes* mhuwiex wieħed allarmanti, madankollu matul ix-xahar ta' Mejju 2022 inħarġu żewġ avvizi ta' kontravvenzjoni b'multi ta' €150-il waħda.

3.2.1. Puġġaman fil-Marfa

(T/3/4)

- 3.2.2. Il-Kunsilliera R. Bartolo Cutajar aċċennat għall-proposta li kienet ressqet fis-Seduta Nru. 15 tat-30 ta' Ġunju 2020 dwar iċ-ċint baxx li hemm mal-ġenb tat-triq fil-Marfa. Hija fakkret li kienet ipproprjet sabiex dan joghla bil-għan li joffri aktar sigurtà għal min jiffrekwenta l-post.
- 3.2.3. Is-Segretarju Eżekuttiv C. Debono wieġeb li ser issir talba sabiex dan ix-xogħol isir mid-Dipartiment tax-Xogħlijiet Pubbliċi minn fondi tal-Kunsill.

3.3.1. Dġeddis ta' skart domestiku fil-kantunieri fi Triq is-Santwarju (K/6/1/Vol VI)

- 3.3.2. Il-Kunsillier M. Abela għarraf li huwa ġie avviċinat dwar in-nuqqas imsemmi rigward in-nuqqas mill-kollekturi tal-iskart. Huwa staqsa dwar jekk dan l-ilment huwiex jiġi trattat.
- 3.3.3. Is-Segretarju Eżekuttiv C. Debono wieġeb li dan in-nuqqas diġa ngieb għall-attenzjoni tal-kollekturi konċernati. Huwa qal li dan anke jiġi nkoragġit minn xi residenti li joqgħodu 'l isfel minn Triq is-Santwarju, li jtellgħu l-boroż fil-kantunieri minflok iħalluħ wara biebhom.

3.4.1. Installazzjoni ta' CCTV fi Triq Gorg Borg Olivier, Triq Ta' Fuq il-Miġduma, il-Park tal-Familja u Għnien Dun Anton Debono (C/9)

- 3.4.2. Il-Kunsillier E. Bartolo staqsa dwar jekk inbediex xi xogħol fuq l-installazzjoni tas-sistemi msemmija fi Triq Ta' Fuq il-Miġduma, fil-Park tal-Familja u fi Għnien Dun Anton Debono. Huwa fakkar li parti mill-kuntratt kellha titwettaq matul ix-xhur tas-sajf.
- 3.4.3. Is-Segretarju Eżekuttiv C. Debono wieġeb li, skont tagħrif li kiseb mill-kuntrattur, kien qed isir eżerċizzju biex fi Għnien Dun Anton Debono u fil-Park tal-Familja isir użu minn infrastruttura eżistenti sabiex jgħaddu l-cables u jehlu l-cameras. Infurmat ukoll li kien qed isiru sforzi minn naħa tal-kuntrattur sabiex isib *subcontractor* biex jwettaq ix-xogħol tat-trinek u tqegħid ta' *conduit* fil-każ ta' Triq Gorg Borg Olivier.

3.5.1. Tiswijiet meħtieġa fi Triq Ghajn Żejtuna u fix-Xatt ta' Santa Marija (D/3/1/Vol V)

- 3.5.2. Il-Kunsill J. Gauci ġibed l-attenzjoni li Triq Ghajn Żejtuna fil-parti tal-*S-bend*, kif ukoll ix-Xatt ta' Santa Marija fuq in-naħa tal-Imxaxa, jeħtieġ li jsiru tiswijiet fil-wieċ tat-triq.
- 3.5.3. Is-Segretarju Eżekuttiv C. Debono wieġeb li saret ordni sabiex isir ix-xogħol meħtieġ.

4.0. Tqegħid ta' Karti

- *Purchase Request Form* – 17/06/22;
- Skeda ta' Pagamenti – 21/05/22 – 17/06/22;
- Skeda ta' Infieq li sar permezz tal-*Petty Cash* – 10/05/22 – 17/06/22;
- Skeda ta' Korrispondenza li waslet; u
- Skeda ta' Korrispondenza li ntbagħtet.

5.0. Korrispondenza u komunikazzjoni mis-Sindku u l-Kunsillieri**5.1.1. Hannieqa Kotba Mellehin**

(P/3/5)

- 5.1.2. Saret referenza għal ittra mibgħuta mis-Sur Joseph Cachia, datata 14 ta' Mejju 2022 dwar gabra ta' kitbiet tiegħu fuq aspetti differenti tal-Mellieħa ta' dari, li jistgħu jiġu ppubblikati bhala parti mis-sensiela Hannieqa Kotba Mellehin.
- 5.1.3. Il-Kunsill kien tal-fehma li għandu jkollu kopja tax-xogħlijiet li is-Sur Cachia talab li jipubblika.

5.2.1. **Sullokazzjoni ta' binja fil-Park tal-Majjistral** (A/4/10)

- 5.2.2. Inqrat ittra datata 6 ta' Ġunju 2022, fejn l-iżviluppaturi ta' proġett turistiku fis-sit tal-kumplex ta' Hal Ferħ, International Hotel Investments plc, talbu sabiex il-*horse riding school* tiġi rilokata fil-binja li giet devoluta lill-Bord tal-Park tal-Majjistral u allokata lill-Kunsill Lokali tal-Mellieħa.
- 5.2.3. Il-Kunsill osserva li l-ftehim relattiv ma jippermettix sullokazzjoni għal skop kummerċjali. Kien innutat ukoll li attwalment il-binja qed tintuża proviżorjament bħala maħżen, billi l-Kunsill għandu l-intenzjoni li din tinbidel f'ċentru ta' interpretazzjoni dwar il-produzzjoni tal-melħ u l-ghasel, bħala parti minn pjan hollistiku mfassal mill-Bord tal-Park tal-Majjistral.

5.3.1. **Ipparkjar ta' gabbana fl-Armier iż-Żgħir** (H/6)

- 5.3.2. Saret referenza għal ittra datata 21 ta' Ġunju 2022 mibgħuta minn sid ta' *mobile kiosk* sabiex tinżebagħ kaxxa safra fejn kien ilu jarma sa mill-2015. L-applikant ilmenta li fl-istess post saru linji sofor mingħajr ma huwa gie kkonsultat, minkejja li skont il-liġi huwa jista' jarma għaliex teżisti distanza biżżejjed mill-eqreb stabbiliment, kif ukoll jista' jibqa' jopera minn post f'iskont l-Artiklu 29(2) tar-Regolamenti dwar il-Liċenzi tal-Kummerċ (L.S. 441.07).
- 5.3.3. Il-Kunsill illimita l-konsiderazzjoni ta' din it-talba skont il-parametri stabbiliti fl-Artiklu 33(e) tal-Att Dwar Gvern Lokali (Kap. 363), illi jgħid li l-funzjoni tiegħu f'dan ir-rigward hija "*li tipproponi u fejn applikabbli, li tiġi konsultata minn kwalunkwe awtorità kompetenti jew aġenzija, qabel ma l-awtorità kompetenti jew aġenzija jwettqu xi tibdil fl-iskemi tat-traffiku li jkun jaffettwaw direttament lil-lokalità*"
- 5.3.4. Il-Kunsill iddeċieda li jirrevedi l-pożizzjoni oriġinali tiegħu, u kien tal-fehma li ma jinholoqx ostakolu għat-traffiku, kemm-il darba ssir *parking bay* fil-post indikat, wara li ttehed in konsiderazzjoni:
- (a) Il-wisa' tal-karreġġjata fil-post in kwistjoni;
 - (b) Il-fatt li l-ipparkjar kien permissibbli mal-ġenb tat-triq fuq in-naħa tal-baħar qabel saru x-xogħlijiet minn Infrastructure Malta; u
 - (c) Tneħħiet il-bankina man-naħa l-oħra tat-triq fejn hemm il-kmamar bħala parti mix-xogħlijiet imsemmija fil-paragrafu preċedenti,
- 5.3.5. Id-deċiżjoni skont il-minuta 5.3.4. ittiehdet mingħajr preġudizzju għall-*clearances* u permissi meħtieġa taħt liġijiet oħra fis-seħħ li jappartjenu entitajiet pubbliċi oħra.
- 5.3.6. Il-Kunsillier E.Bartolo qal li fid-dawl tal-fatt illi l-applikant għandu *mobile kiosk*, jeħtieġ jinstab mezz biex l-kaxxa s-safra ma tiġix inkumbrata bl-ebda mod ieħor, għaliex jintilef l-iskop tagħha.
- 5.3.7. Inġibdet l-attenzjoni li ngħataw faċilitajiet simili fil-Bajja tal-Mixquqa u fil-Marfa, fejn iż-zona giet indikata biss b'bordura safra.
- 5.3.8. Il-Kunsill talab li r-rakkomandazzjoni skont il-minuta 5.3.4. tiġi komunikata lil Transport Malta.

5.4.1. **25 Anniversarju mill-iffirmar tal-ġemellaġġ Mellieħa - Adenau** (K/1/5/Vol IV)

- 5.4.2. Is-Segretarju Eżekuttiv rrefera għad-diskussjoni li kien hemm fis-Seduta Nru. 37 tal-19 ta' April 2022, meta gie deċiż li għandhom jinbdew kuntatti mas-Società Filarmonica La Vittoria bil-għan li jiġi stabbilit jekk hijiex interessata li żżur Adenau fl-okkażjoni msemmija. Permezz ta' imejl datat 16 ta' Ġunju 2022, is-soċjetà wiegħbet fl-affermattiv u talbet li ssir laqgħa mal-Kunsill halli jibdew it-thejjijiet għaliha.

- 5.4.3. Is-Segretarju Eżekuttiv C. Debono ppropona li għandha tiġi esplorata l-possibiltà li jinkiseb finanzjament permezz ta' fondi Ewropej taht is-Citizens, Equality, Rights and Values (CERV) Programme. L-applikazzjonijiet jifthu darbtejn f'sena, bil-waħda li jmiss tkun għall-ħabta ta' Awwissu / Settembru. F'dan l-istadju, important li l-Kunsill ta' Adenau jikkonferma li jrid jiehu sehem ukoll, halli ma jintilifx żmien bil-għan li t-talba tiġi pprocessata sa meta hija ppjanata l-attività f'Settembru 2023.
- 5.4.4. Il-Viçi-Sindku J. Buttigieg ippropona li s-Sindku ta' Adenau – Arnold Hoffmann – jiġi mistieden jattendi l-attivitajiet ta' Milied Mellieħi u Jum il-Kunsill, sabiex jiġu diskussi aktar dettalji ta' din l-inizjattiva.
- 5.4.5. Il-Kunsill qabel mal-proposta skont il-minuta 5.4.3. u 5.4.4. aktar 'il fuq.

5.5.1. Użu tas-Sala tal-Kunsill (K/1/3/Vol III)

- 5.5.2. Saret referenza għal imejl datat 16 ta' Ġunju 2022 mibgħuta minn operatur ta' skola taż-żfin, fejn intalab l-użu tal-facilitajiet fis-Sala Joseph Borg fl-uffiċċju tal-Kunsill, bi hlas sabiex isiru eżamijiet taż-żfin onlajn tal-London Academy of Music and Dramatic Art, fit-8 ta' Lulju 2022 bejn id-09:00 u l-16:15. Dan l-arranġament intalab peress li l-post minn fejn normalment jsiru dawn l-eżamijiet huwa kommess b'attività oħra.
- 5.5.3. Il-Kunsill ma sabx oġġezzjoni.

5.6.1. Facilitajiet għall-ipparkjar ghar-residenti ta' Triq Ġorġ Borg Olivier (T/3/2/Vol XVI)

- 5.6.2. Saret referenza għal imejl datat 27 ta' Mejju 2022, mibgħut minn Onor. I. Castillo, fejn talb li jiġi kkunsidrat l-arranġament imsemmi hawn fuq.
- 5.6.3. Il-Kunsill innota li d-definizzjoni ta' "residenti" tinkludi wkoll ir-residenti kollha tal-Mellieħa u għaldaqstant l-għan tat-talba jista' ikun li ma jintlaħaqx. Ġie nnutat li kien hemm sentenza tal-Qorti f'dan ir-rigward, filwaqt li fil-gejjieni qarib ser tiġi nstallata sistema ta' CCTV bil-għan li jkunu nfurzati r-restrizzjonijiet li diġa hemm fis-sehħ.

5.7.1. Tnehhija ta' speed humps minn Triq il-Vitorja (T/3/2/Vol XVI)

- 5.7.2. Saret referenza għal imejl datat 9 ta' Ġunju 2022, fejn resident talb li *speed humps* li kienu saru kantuniera ma' Triq il-Miħna l-Qadima, jitnehhew minħabba nkonvenjent li dawn jikkawżaw bil-hsejjes li jiġġeneraw.
- 5.7.3. Il-Kunsill osserva li l-*speed humps* eżistenti saru minħabba li kien qed ikun hemm kollizzjonijiet persistenti fi Triq il-Vitorja kantuniera ma' Triq il-Miħna l-Ġdida. Ġie deċiż li għandu jintbagħat kwestjonarju lir-residenti ta' Triq il-Vitorja fil-parti bejn Triq il-Bronja u Triq it-Tgħam.

5.8.1. Introduzzjoni ta' speed humps fi Triq l-Għaqda (T/3/2/Vol XVI)

- 5.8.2. Il-Kunsill ġie mgharraf li r-residenti tat-triq imsemmija qed itennu petizzjoni li kienu għamli fis-16 ta' Awwissu 2021, fejn talbu li jsiru żewġ *speed humps*. Huma qalu li mhux l-ewwel darba li kien hemm qtates li nqatlu minn vetturi jinstaqu b'veloċità qawwija.
- 5.8.3. Ittiehed in konsiderazzjoni li t-triq tagħlaq, u l-aktar li jużawha huma l-istess residenti. Għadaqstant, il-Kunsill kien tal-fehma li għandhom jitwahħlu żewġ tabelli li jindikaw il-preżenza tal-qtates.

5.9.1. Introduzzjoni ta' *speed humps* fi Triq ix-Xagħra ta' Barra (T/3/2/Vol XVI)

5.9.2. Is-Segretarju Eżekuttiv C. Debono irrefera għad-diskussjoni li kien hemm dwar is-suġġett t'hawn fuq u għarraf li ntbagħat kwestjonarju f'29 residenza fi Triq ix-Xagħra ta' Barra u r-riżultat tal-tweġibiet li saru kienu kif jidher hawn taħt:

	Rispons	Mistoqsijiet
Iva	4	Inti taqbel li sewqan b'velocità eċċessiva fi Triq ix-Xagħra Ta' Barra jiġi kkontrollat permezz ta' <i>speed humps</i> ?
Le	5	

Iva	4	Jekk it-tweġiba tiegħek għall-mistoqsija Nru. 1 hija "iva", taqbel li jsiru <i>speed humps</i> fil-postijiet indikati fuq il-pjanta mehmuża?
Le	0	

29	Numru ta' kwestjonarji mqassma lir-residenti ta' Triq ix-Xagħra Ta' Barra
----	---

5.9.3. Fid-dawl tal-tweġibiet mogħtija mir-residenti, il-Kunsill qabel li għandu jinżamm l-*istatus quo*.

5.10.1. Finanzjament ta' proġetti permezz tal-Miżuri taht il-LEADER Programme (P/10/5)

5.10.2. Is-Segretarju Eżekuttiv C. Debono, għarraf li fl-20 ta' Ġunju 2022, huwa u l-Viċi-Sindku J. Buttigieg attendew seminar tal-Fondazzjoni Grupp Azzjoni Majjistral, fejn ġew immedija l-Miżuri li jaqgħa taht il-programm LEADER li huma:

Miżura 1	Restawr ta' Beni ta' Valur Artistiku u Kulturali
Miżura 2	Tishiħ ta' Identità Kulturali Sana
Miżura 3	Promozzjoni ta' l-Identity Kulturali
Miżura 4	Żvilupp ta' Infrastruttura Hadra

5.10.3. Il-Viċi Sindku J. Buttigieg ippropona li ssir applikazzjoni taht il-Miżura 2 sabiex isir titjib fis-Sala Joseph Borg fl-uffiċċju tal-Kunsill.

5.10.4. Il-Kunsill qabel li għandha tithejja stima u pjanta bil-għan li tiġi sottomessa talba fl-ewwel sejha li ssir taht il-programm imsemmi.

5.11.1. Permessi għall-ikkampjar ġewwa l-Ahrax (C/4/Vol IV)

5.11.2. Is-Segretarju Eżekuttiv C. Debono għarraf li fit-13 ta' Ġunju 2023 saret laqgħa dwar il-permessi għall-ikkampjar fit-tliet zoni tal-Ahrax. Għaliha attendew is-Sinjuri Lucas Micallef mill-Federazzjoni Kaċċaturi u Nassaba Konservazzjonisti, Frans Borg, Tonio Fenech, u Ben Bartolo, filwaqt li segwa b'mod virtwali s-Sindku D. Vella.

5.11.3. Ġie propost li l-post illi għaliħ jinħareġ permess għall-ikkampjar mill-Kunsill ikun indikat fuq pjanta sabiex il-Pulizija jkunu f'pożizzjoni aħjar li jinfurzaw.

- 5.11.3. Inġibdet l-attenzjoni wkoll li bil-preżenza kontinwa ta' nies fit-tliet żoni għall-ikkampjar, jeħtieġ li dawn jingħataw żmien biex jiġġeneraw, għaliex qed jinqerdu gradwalment. Għaldaqstant talbu li għandu jiġi sospiz il-ħruġ tal-permessi fiż-Żona Ċ, filwaqt li Żona B tiġi estiza lejn il-Ponta tal-Aħrax sabiex tagħmel tajjeb għall-ispazju li temporanjament jintilef.
- 5.11.3. Il-Kunsill kien tal-fehma li t-tibdil fiż-Żona B mhuwiex konformi mal-*Byelaws* KLBL37.4.2020, apparti li l-estensjoni tinvolvi medda ta' art li tinsab biswit l-irdum illi huwa kkunsidrat perikoluż għat-tfal. Ittiehed in konsiderazzjoni li qrib l-istess żona hemm ukoll il-Proġett Garnija. Fid-dawl ta' dawn ir-raġunijiet, il-Kunsill kien tal-fehma li jkun jagħmel sens li din il-materja tiġi trattata mill-Bord tat-Tmexxija, meta dan jibda jiffunzjona skont il-ftehim li sar bejn il-Gvern u l-Federazzjoni Kaċċaturi u Nassaba Konservazzjonisti.
- 5.11.4. Il-Kunsill innota li attwalment għaddejnin proċeduri fil-Qorti bejn ir-Ramblers Association u l-Awtorità tal-Artijiet.

5.12.1. Sistema tal-one-way fi Triq Salvu Camilleri (T/3/2/Vol XVI)

- 5.12.2. Saret referenza għal imejl datat 20 ta' Ġunju 2022, fejn il-Mellieħa Scout Group tennew it-talba tagħhom sabiex jithallew jgħaddu kontra d-direzzjoni tat-traffiku, vetturi kbar meta jkun meħtieġ li dawn jidhlu fil-kwartieri tagħhom fi Triq Salvu Camilleri.
- 5.12.3. Il-Kunsill kien tal-fehma li għandha tiġi mistħarrġa l-possibiltà li tiġi modifikata Triq it-Tabib Joseph Grech Attard sabiex jiġi faċilitat l-aċċess minn Triq il-Fortizza.

5.13.1. PA 2255/18 - Proġett dwar l-estensjoni tal-Iskola Primarja (S/3/1/1)

- 5.13.2. Il-Kunsillier E. Bartolo aċċenna għall-applikazzjoni PA 2255/18 dwar sottomissjonijiet ġodda li saru mill-Fondazzjoni għall-Iskejjel T'Għada. Huwa qal li għandu jsir sforz iehor mill-Kunsill Lokali sabiex ma tintilifx l-opportunità li l-parkeġġ abbinat ma' dan il-proġett jiġi wtilizzat sabiex jilqgħa d-domanda li dejjem qed tiżdied fil-qalba tal-Mellieħa. Huwa qal li l-istimi li saru ma kinux realistiki u li ċertament setgħu ħarġu inqas.
- 5.13.3. Il-Viċi Sindku J. Buttigieg qal li dan il-fattur inġieb għall-attenzjoni tal-Ministeri responsabbli mill-Edukazzjoni, kif ukoll dak tal-Infrastruttura. Dan sar hekk kif thabbar il-proġett fl-2017, iżda r-rispons minn naħa tagħhom kien li jillimitawh għall-istaff tal-iskola, minħabba l-ispejż involuti, b'ħames livelli b'mina pedonali li tiżbokka fi Triq Ġorġ Borg Olivier. Huwa fakkar ukoll li oriġinarjament l-Fondazzjoni kienet kontra li jsir parkeġġ taħt skola għal-raġunijiet ta' sigurtà, iżda wara kuntatti li kienu saru mill-Kunsill, din l-pożizzjoni kienet inbidlet. Minkejja dan, huwa jara li għallinqas l-awtoritajiet kompetenti għandhom jikkonsidraw iż-żieda ta' livell jew tnejn oħra mat-tnejn indikati fl-applikazzjoni. Qal ukoll li din il-faċilità, kemm-il darba tkun estiza għall-pubbliku, għandha tiffaċilità l-introduzzjoni ta' żoni pedonali fil-parti l-antika tal-Mellieħa.
- 5.13.4. Kien hemm qbil li għandha ssir rappreżentazzjoni mal-Awtorità tal-Ippjanar f'dan is-sens.

5.14.1. Tindif fiċ-Ċimiterju Sultana tal-Vittorji (C/7)

- 5.14.2. Il-Viċi Sindku J. Buttigieg rrefera għall-kummenti li saru fuq il-media soċjali fejn ingħatat l-impressjoni li t-tindif u manutenzjoni taċ-ċimiterju msemmi huma responsabbiltà tal-Kunsill Lokali. Huwa spjega li dan mhux il-każ għar-raġuni li d-Direttorat tas-Saħħa Ambjentali qabba kuntratt sabiex jagħti dan is-servizz. Sfortunatament, jiġri li l-operatur l-istabbiliment li jinsab biswit iċ-ċimiterju minn żmien għal żmien japplika l-pestiċida u ma jgħarrafx lill-kuntrattur konċernat.
- 5.14.3. Fid-dawl tal-ilmenti u l-kummenti li deħru fil-media soċjali, il-Kunsill qabel li għandha tingħata kjarika pubblika li t-tindif u l-manutenzjoni taż-żewġ ċimiterji fil-Mellieħa hija responsabbiltà tad-Direttorat tas-Saħħa Ambjentali fi hdan id-Dipartiment tar-Regolamentazzjoni tas-Saħħa Pubblika, u mhux tal-Kunsill Lokali. Minkejja dan, għall-benefiċċju ta' persuni li għandhom qرابa midfuna fl-istess ċimiterji, il-Kunsill qed jagħmel

tajjeb sabiex l-istess ċimiterji jinfethu mit-Tnejn sal-Ħadd mit-8:00am sal-5:00pm, bejn Ottubru u Mejju, u mit-8:00am sas-7:00pm fil-bqija tas-sena.

5.15.1. Bidla ta' kunsillieri b'riżultat tal-Elezzjoni Ġenerali u l-Bye-Election tal-Kunsilli Lokali (K/1/6/Vol IV)

5.15.2. Il-Viċi Sindku J. Buttigieg laqa' lis-Sur Joseph Gauci għall-ewwel seduta tiegħu fit-Tmien Kunsill, wara li ġie elett fil-*bye-election* li seħħet fl-24 ta' Mejju 2022. Din l-elezzjoni saret wara li l-ex-Kunsillier I. Castillo ha il-ġurament tal-ħatra bħala membru tal-Kamra tad-Deputati fis-7 ta' Mejju 2022.

5.15.3. Is-Sur J. Buttigieg ppropona li għandha tintbagħat nota ta' apprezzament għall-kontribut tal-ex-Kunsillier I. Castillo tul il-perjodu li huwa serva bħala Kunsillier, tul il-perjodu li serva f'din il-kariġa. Intqal li minkejja l-ħatra l-ġdida tal-Onor. I. Castillo, huwa jara li għandu jibqgħa' jirrenja spirtu ta' kollaborazzjoni li minnu għandha tibbenefika l-lokalità.

5.15.4. Il-Kunsill ingħaqad mal-ħsieb tal-Viċi Sindku.

5.16.1. PA 9876/19; PA 1948/20 – Żvilupp mill-ġdid tal-Mellieha Bay Hotel (P/5/8/G)

5.16.1. Il-Viċi Sindku J. Buttigieg irrefera għal laqgħa virtwali li huwa attenda flimkien mal-Kunsillier K. Buttigieg u mas-Segretarju Eżekuttiv C. Debono fil-31 ta' Mejju 2022, fejn għan-naħa tal-MBH kien hemm is-Sinjuri Brian Mizzi u Victor Pollocco. Fl-istess laqgħa ġie spjegat li l-pjanti tal-lukanda ġew modifikati b'tali mod li:

- In-numru tal-kmamar tniżżel minn 420 għal 359;
- L-area tal-livell terran tniżżlet minn 6,000 għal 4,000 metru kwadru, u hekk żdied il-*landscaping*;
- L-għoli tal-binja komplessiva mhux ser jaqbez il-livell tal-għolja li hemm fuq wara;
- Id-dehra tal-binja minn naħa tat-telgħa tal-Aħrax ġiet imtejba billi ser titbaxxa biżżejjed sabiex ma tispikkax daqstant;
- Taħt l-area fejn ġeġja l-pixxina ser ikun numru ta' kmamar għar-residenti;
- L-iżviluppatur ser jagħmel tajjeb għar-restawr tat-Trunciera ta' Qassisu;
- L-ispazzju għall-ipparkjar, kemm fit-triq, kif ukoll dak li ser jiġi pprovdut taħt l-art ser ikun jissupera l-limitu stabbilit għal żvilupp ta' din ix-xorta;
- Minħabba s-sejba ta' fdalijiet storiċi l-forma tat-triq interna kellha tinbidel minn kif kienet imfassla oriġinarjament; u
- Tneħħa l-ħajt li kien ser johloq impatt viżwali biswit xatt-il baħar, fuq in-naħa tax-xellug tal-lukanda, li ġie eliminat, billi l-*landscaping* issa ser isegwi l-kontorni tal-art.

5.16.2. Is-Sur J. Buttigieg kompli jispjega li x-xogħol ser isir f'fażi waħda u mistenni li jintemm fl-2026. It-triq ta' wara ser tkun magħluqa għal raġunijiet ta' saħħa u sigurtà, filwaqt xatt-il baħar ser jibqgħa' aċċessibbli tul is-sit kollu.

5.16.3. Il-Kunsilliera A. Brincat Stellini staqsiet dwar jekk ingħatax tagħrif fuq kif ser jingarr it-terrapien minn fuq is-sit tal-kostruzzjoni.

5.16.4. Il-Kunsillier E. Bartolo staqsa dwar jekk l-Awtorità tal-Ippjanar hijiex ser timponi *planning contribution* fuq l-iżviluppatur.

5.16.4. Is-Sur J. Buttigieg qal li l-mistoqsijiet skont il-minuti 5.16.3. u 5.16.4. ma ġew trattati fil-laqgħa li saret, u wisq probabbli ser jiġu trattati aktar 'il quddiem.

5.16.3. Il-Kunsill innota t-tagħrif mogħti.

5.17.1. Jum il-Missier (A/5/3/Vol XIII)

5.17.2. Il-Kunsilliera A. Brincat Stellini qalet li nhar il-Ġimgħa 17 ta' Ġunju 2022 tqassmu *muffins* lill-anzjani residenti f'Dar il-Madonna tal-Mellieħa u oħrajn li jiffrekwentaw ċ-Ċentru Anzjanità Attiva fl-okkażjoni ta' Jum il-Missier li l-ġurnata proprja tiegħu kienet il-Hadd 19 ta' Ġunju.

5.17.3. Il-Kunsill innota t-tagħrif mogħti.

5.18.1. Sessjoni tal-litteriżmu – Aqra Mieghi (E/3/1/14)

5.18.2. Il-Kunsilliera A. Brincat Stellini għarrfet li s-sessjonijiet imsemmija huma ntiżi għat-tfal sa tliet snin u ser jibdew fis-Sala Joseph Borg fl-Uffiċċju tal-Kunsill fil-25 ta' Ġunju 2022 filgħodu. Hija fakkret li dawn qed isir bil-kollaborazzjoni tal-Aġenzija Nazzjonali għall-Litteriżmu

5.18.3. Il-Kunsill innota t-tagħrif mogħti.

5.19.1. Sessjonijiet dwar il-gardinaġġ (E/3/1/Vol IV)

5.19.2. Il-Kunsilliera A. Brincat Stellini rreferiet għal imejl mibgħut fit-2 ta' Ġunju 2022 mir-Regjun Tramuntana, fejn ingħad li r-Regjun ser ikun qed jiffinanzja sessjonijiet dwar il-gardinaġġ bejn Lulju u Novembru 2022. Hija qalet li ntweru nteress dwar din l-inizjattiva sabiex isiru sessjonijiet lejn Ottubru.

5.19.3. Il-Kunsill qabel mal-azzjoni li ttieħdet.

5.20.1. Parteċipazzjoni fil-Festival Nazzjonali tal-Ktieb 2022 (F/5)

5.20.2. Il-Kunsilliera A. Brincat Stellini ġibdet l-attenzjoni li l-Festival Nazzjonali tal-Ktieb ser issir, bejn it-23 u s-27 ta' Novembru 2022.

5.20.3. Il-Kunsill iddeċieda li għandu jipparteċipa bil-pubblikazzjonijiet tiegħu. Kien hemm qbil li l-*istand* għandu jkun iktar attrajenti permezz ta' *monitor* u/jew viżwali oħra.

5.21.1. Sessjonijiet "Bricks 4 Kidz" (E/3/1/14)

5.21.2. Il-Kunsillier A. Brincat Stellini għarrfet li l-Kunsill ġie offrut sabiex jorganizza sessjonijiet ta' taġħlim immirati lejn l-iżvilupp personali tat-tfal waqt ix-xhur tas-sajf. Dawn huma maħsuba sabiex it-tfal jieħdu pjaċir waqt li jkunu qed jitgħallmu.

5.21.3. Il-Kunsill qabel li għandu jinkiseb aktar tagħrif dwar is-sessjonijiet imsemmija.

5.20.1. Aċċess għall-internet fil-Librerija Pubblika (L/4/Vol III)

5.20.2. Il-Kunsillier A. Brincat Stellini ġibdet l-attenzjoni li s-servizz tal-internet li kien hemm fil-librerija tneħħa xhur ilu u ma reġax ġie restitwit mill-ġdid.

5.20.3. Is-Segretarju Eżekuttiv C. Debono qal li huwa ndaġa ma' TechMT dwar dan tramite d-Diviżjoni tal-Gvern Lokali, iżda xorta wahda ma ġiex stabbilit minn ha d-deċiżjoni biex jinqata s-servizz. Huwa qal li ser jara kif dan jista' jerga jjiġi nstallat bit-tagħmir li hemm fuq il-post.

5.20.1. Pizijiet staġġjonali li jaffaċċja l-Kunsill**(K/1/8/Vol III)**

- 5.20.2. Il-Kunsillier A. Brincat Stellini ġibdet l-attenzjoni li x-xhur tas-sajf iġibu magħhom pizijiet ikbar fuq it-tmexxija tal-Kunsill minhabba l-influss ta' nies tal-vilegġjatura u t-turiżmu. Dan ifisser ukoll iktar hrug ta' permessi, volum akbar fil-ġbir tal-iskart f'postijiet urbani u rurali, domanda għar-rimi ta' skart goff, tiswijiet ta' natura ġenerali, eċċ. Għaldaqstant hija pproponiet li għandha ssir pressjoni fuq ir-Regjun Tramuntana u l-Gvern Ċentali sabiex jgħin lill-Kunsilli affettwati b'aktar rizorsi.
- 5.20.3. Is-Segretarju Eżekuttiv C. Debono qal li l-akbar hteġa għall-għajnuna hija fejn jidhol tiswijiet u manutenzjoni. Il-*haddiema tal-Community Works Scheme* minn erba' niżlu għal tnejn u mhommx possibiltà li jintbagħtu oħrajn minflok. Huwa qal li jsir xogħol ta' dan it-tip minn haddiema tal-Foundation for Tourism Zone Development (FTZD) u tindif mill-haddiema tad-Dipartiment tat-Tindif u l-Manutenzjoni (CMD) f'postijiet li mhux koperti bil-kuntratti tal-Kunsill. Kompla jgħid li fejn hemm kuntrattur imqabba mill-Kunsill m'għandux jiddaħhal is-CMD, peress li l-istess kuntratturi kienu jafu għaliex deħlin meta tefgħu l-offerta tagħhom. It-tibdil li ġab l-influss imsemmi żdied gradwalment u ma ġarax f'daqqa.
- 5.20.4. Il-Viċi Sindku J. Buttigieg stqarr li huwa jaqbel perfettament li kuntratturi privati mqabba mill-Kunsill m'għandhomx jikkonċidu mas-CMD. Kompla jgħid li ser jiddiskuti mal-Kunsill Reġjonali dwar jekk huwiex possibbli li haddiema tas-CWS li jista' għandu ir-Regjun jitpoġġew għad-dispożizzjoni tal-Kunsilli l-aktar affettwati bid-domanda staġġjonali. Irrakkomanda wkoll li matul ix-xhur tas-sajf, il-ġbir tal-iskart goff isir nhar ta' Erbġha flimkien mas-Sibt, sabiex ilaħħqu mad-domanda fiż-żoni Tas-Sellum, Ta' Ġerbulin, il-*Caravan Site* tal-Għadira, Ramlet il-Qortin, l-Armier, l-Armier iż-Żgħir, u r-Ramla tat-Torri l-Abjad.
- 5.20.5. Is-Segretarju Eżekuttiv issuggerixxa li ż-żiedet li jkun hemm fid-domanda għall-ġbir ta' skart goff, mhux neċessarjament tkun f'nofs is-sajf, u għalhekk issuggerixxa li tingabar statistika qabel tittiehed deċiżjoni dwar modifiki li jkunu fis-servizz.

5.21.1. Tibdil fil-parrokat tal-Manikata**(A/5/3/1/Vol XVII)**

- 5.21.2. Il-Viċi Sindku J. Buttigieg aċċenna li r-Rev. Dennis Schembri ser itemm il-parrokat tiegħu fil-Manikata, peress li b'effett minn Settembru ser ikun qed iservi bhala kappillan fil-Parroċċa ta' Stella Maris f'Tas-Sliema. Il-kappillan il-ġdid tal-Manikata ser ikun ir-Rev. Peter Paul Sultana. Is-Sur J. Buttigieg ippropona li tintbagħat ittra ta' ringrazzjament lill-Rev. D. Schembri bhala apprezzament għall-hidma tiegħu fil-Manikata, liema apprezzament għandu jiġi kkonfermat uffiċjalment f'Jum il-Kunsill.
- 5.21.3. Il-Kunsill qabel mal-proposta skont il-minuta 5.21.2.

5.22.1. Hannieqa Kotba Mellehin**(P/3/5)**

- 5.22.2. Saret referenza għal ittra mibgħuta mis-Sur Joseph Cachia, datata 14 ta' Mejju 2022 dwar gabra ta' kitbiet tiegħu fuq aspetti differenti tal-Melleiċa ta' dari, fejn intalbet l-għajnuna tal-Kunsill sabiex dawn jiġu stampati fi ktieb u ppubblikati.
- 5.22.3. Il-Kunsill kien tal-fehma li għandu jkollu kopja tax-xogħlijiet li is-Sur Cachia talab li jippubblika.

5.23.1. Hruġ ta' ċitazzjonijiet fl-Għadira u fi Triq Ġorġ Borg Olivier**(T/3/3/Vol IV)**

- 5.23.2. Il-Kunsillier G. Micallef aċċenna li l-Uffiċjali tal-Komunità qed jagħtu ċitazzjonijiet fi Triq il-Marfa, fil-parti li tinsab biswit ir-Rizerva tal-Għadira. Dan qed isir fin-nuqqas ta' tabelli u sinjali tat-traffiku fuq il-post. Huwa appella li dan jieqaf sakemm ir-restrizzjonijiet ma jiġu indikati b'mod ċar.
- 5.23.3. Il-Kunsillier E. Bartolo lmenta li l-Uffiċjali tal-Komunità qed jagħmlu r-ronda fi Triq Ġorġ Borg Olivier wara s-6:00pm biex jiċċekjaw l-arloġġi meta l-hin li s-sewwieqa jridu juru dan jiskadi fis-6:30pm.

5.23.4. Ittiehdet nota tal-punti mqajma sabiex jingiebu għall-attenzjoni tal-LESA.

6.1. L-Istqarrijiet Finanzjarji wara l-verifika u l-Ittra ta' Direzzjoni għas-Sena Finanzjarja 2021 (F/1/2/Vol IX)

6.2. Din il-materja għet posposta għas-seduta li jmiss peress l-udituri kienu għadhom ma pprezentawx l-aġġustamenti tal-istqarrijiet finanzjarji wara li saret il-verifika. L-ittra ta' direzzjoni (*management letter*) ma għietx mressqa lanqas għall-istess raġuni.

6.3. Il-Kunsill innota t-tagħrif mogħti.

7.1. Thejjijiet għall-Iljeli Mellehin (A/5/3/5/Vol V)

7.1. Is-Sur J. Buttigieg għarraf li l-kordinazzjoni ta' dan l-avveniment qed issir mis-Sindku D. Vella, minnu bħala Viċi-Sindku, il-Kunsilliera A. Brincat Stellini, is-Segretarju Eżekuttiv C. Debono u l-uffiċjali tal-Kunsill P. Caruana u M. De Bono. Saru tliet laqgħat biex ittiehdu ċerti deċiżjonijiet.

7.2. L-uffiċjal P. Caruana ressqet abbozz tal-programm segwenti:

Il-Ġimgħa 29 ta' Lulju	Misraħ il-Parroċċa	<ul style="list-style-type: none"> • DJ Joy; • Tribute Band Cold & Play.
	Misraħ iż-Żjara tal-Papa Ġwanni Pawlu II	<ul style="list-style-type: none"> • Serata ta' għana u makkjetti minn diversi għannejja popolari
Is-Sibt 30 ta' Lulju	Misraħ il-Parroċċa	<ul style="list-style-type: none"> • Tamara Vella u grupp ta' żeffiena; • Grupp taż żeffiena – Artemocion; • JAMM Band & Friends bil-partecipazzjoni tal-kantanti Thea, Ishmael u Drakard u Lisa Gauci; • Barbecue organizzat mill-Għaqda tan-Nar Maria Bambina; • Armar ta' diversi <i>stands</i>
	Misraħ iż-Żjara tal-Papa Ġwanni Pawlu II	<ul style="list-style-type: none"> • Sand crafts; • Bouncy Castle; • Mascots ta' diversi karattri tat-tfal; • Disney Parade li tghaddi minn Misraħ iż-Żjara tal-Papa Ġwanni Pawlu II, Triq l-Inkurunazzjoni, Triq Salvinu Vella; u Misraħ il-Parroċċa; • Alfred The Magician.
	Santwarju Nazzjonali tal-Madonna tal-Mellieħa	<ul style="list-style-type: none"> • Kuncerti mill-korijiet tas-Società Filarmonica La Vittoria; tal-Għaqda Muzikali Imperial; u tas-Santwarju; • Diversi artisti jesibixxu x-xogħol tagħhom.
Il-Hadd 31 ta' Lulju	Misraħ il-Parroċċa	<ul style="list-style-type: none"> • String Palace Orchestra bil-partecipazzjoni ta' Megan Caruana, Gaia Cauchi, Neville Refalo u Keith Zammit Mintoff;

		<ul style="list-style-type: none"> • Armar ta' diversi <i>stands</i>;
	Misrah iż-Żjara tal-Papa Ġwanni Pawlu II	<ul style="list-style-type: none"> • Sand Crafts; • Bouncy Castle; • Mascots ta' diversi karattri għat-tfal; • Alfred the Magician.

- 7.3. Inġhatat ħarsa lejn l-istima tal-ispejjeż li tkopri l-armar tal-palk, dwal u audio, spettakolu, preżentaturi, pubbliċità, u servizzi anċillari, fejn l-ispejjeż telgħu laħqu €43,850, li €26,000 minnhom ser jiġu rkuprati minn skemi tad-Divizjoni tal-Gvern Lokali, tar-Reġjun Tramuntana, u *sponsorship*.
- 7.4. Il-Kunsill dehrlu li l-ispiza li tlaħhaq €5,000 fuq il-pubbliċità għandha tiġi eliminata peress li tista' tintuża il-media soċjali tal-Kunsill u jsir *sharing* tal-informazzjoni li tittellgħa, flimkien ma stampar ta' materjal li jitqassam mal-magazin "Mill-Qiegħa" u fuljetti li jitqassmu fil-ħwienet, kif ukoll lit-tfal tal-iskola.
- 7.5. Kien hemm qbil wkoll li Triq il-Kbira u Triq Ġorġ Borg Olivier għandhom jithallew miftuhin peress li ma nstabx materjal biżżejjed sabiex jiġi okkapat dan l-ispazju, minħabba attivajiet oħra li ser ikunu għaddejjin f'lokalitajiet oħra. Għall-istess raġuni, il-Kunsill dehrlu li Triq Adenau għandha tithalla miftuħa.

8.1. Sejha għall-offerti MLC 4/2022 – Xoghlijiet ta' manutenzjoni fuq il-multi-purpose court fil-Park tal-Familja (P/4/6/Vol VI)

- 8.2. Is-Segretarju Eżekuttiv C. Debono għarraf li s-sejha għalqet fl-20 ta' Ġunju 2022 u kien hemm l-offerta segwenti:

Offerent	Prezz eskluża l-VAT
Aretrop Ltd	€128,385.70

- 8.3. Il-Kunsill qabel li għandha ssir evalwazzjoni minn kumitat magħmul mis-Sindku D. Vella, il-Viċi Sindku J. Buttigieg, u l-Kunsillier E. Bartolo, wara li dawn iddikjaraw l-impartjalità tagħhom.

9.1. Twaqqif tal-bust ta' Jimmy Muscat (M/9)

- 9.2. Is-Segretarju Eżekuttiv C. Debono għarraf li x-xogħol tal-artist Stefan Priehyba mill-MCAST kien wasal fi stadju avanzat ħafna fl-abbożzar tal-bust. Ix-xogħol fuqu kien qed jiġi segwit mill-familjari tas-Sur Jimmy Muscat sabiex jiġi żgurati li jkun hemm rassomiljanza mas-sugġett meta kien għadu ħaj. Huwa qal li l-pass illi jmiss huwa li ssir sejha għall-offerti li tkun kopri l-pedestal, l-iskrizzjoni, u l-bust tal-bronż.
- 9.3. Il-Kunsill awtorizza l-ħruġ tas-sejha.

10.1. Konkluzjoni tal-proġett Young Achievers (Z/1/Vol II)

- 10.2. Is-Segretarju Eżekuttiv C. Debono aċċenna li f'Awwissu 2020 il-Ministeru tal-Ġustizzja u l-Governanza kien avvanza €1,500 taht l-iskema msemija bħala nofs l-ghotja approvata. L-iniżjattiva kienet tinvolvi xiri ta' tagħmir sportiv, attivitajiet sportivi, kif ukoll taħditiet liż-żgħażaġh u l-ġenituri. Huwa għibed l-attenzjoni li dan il-proġett jehtieg li jiġi konkluz minhabba li għadda ħafna żmien minn meta beda x-xogħol fuqu.
- 10.3. Il-Kunsillier K. Buttigieg aċċenna li t-tagħmir inxtara, iżda l-*fun games* li kellhom isiru bil-partecipazzjoni tal-Mellieħa Football School, in-timijiet tan-Netball u l-Basketball, baqgħu ma' sarux. L-attività ewlenija kellha ssir fil-Ground Ta' Pennellu nhar il-Ħadd 28 ta' Novembru 2021. Għaliha ġew mistiedna jattendu il-Ministru għall-Ġustizzja u l-Governanza l-Onor. E. Zammit Lewis, u l-Ministru għall-Ugwaljanza, Riċerka u Innovazzjoni, l-Onor. O.

Bonnici. Is-Sur K. Buttigieg qal ukoll li kien hemm kuntatti mas-SEDQA sabiex jintrama *stand* dwar l-hidma tal-istess aġenzija fost iż-żgħażaġh. Huwa spjega li din l-attività tħasset minhabba l-maltemp. Sussegwentement il-Kunsill kien prekluz mill-jkompli bl-inizjattivi l-oħra minhabba r-restrizzjonijiet marbuta mal-pandemija.

- 10.4. Il-Kunsill qabel li għandha tingħata spjegazzjoni lill-Ministeru responsabbli bil-għan li tiġi konkluzja l-proċedura amministrattiva.

11.1. Kunsiderazzjoni u Approvazzjoni tal-Iskedi dwar l-Akkwist u tal-Pagamenti

- 11.2. Ġiet imressqa *Purchase Request Form* datata 17 ta' Ġunju 2022.
- 11.3. Kien hemm qbil dwar il-ħruġ tal-*purchase orders* li fadal, skont l-*items* elenkati fl-imsemmija skeda.
- 11.4. Tressqet skeda ta' infieq li sar permezz tal-*petty cash* bejn id-9 ta' Mejju u t-3 ta' Ġunju 2022.
- 11.5. Tressqet ukoll skeda ta' pagamenti li tkopri bejn il-21 ta' Mejju u s-17 ta' Ġunju 2022.
- 11.6. Il-Kunsill approva l-akkwist u l-pagamenti kollha fit-tliet skedi msemmija. Kien hemm qbil li l-Iskeda tal-Pagamenti għandha tiġi ppubblikata permezz tas-sit elettroniku: <https://localgovernment.gov.mt/en/lc/Mellieha/Pages/Publications/Minutes-List.aspx>

AĠĠORNAMENT

Bi ftehim bejn il-Kunsillieri kollha, is-seduta spiċċat fl-10:15pm, u ġiet aġġornata għal nhar it-Tnejn 18 ta' Lulju 2022 fis-6:00 pm.

John Buttigieg
Viċi Sindku

Carmel Debono
Segretarju Eżekuttiv